



حضرت ابو بکر صدیق رضی اللہ عنہ کا ایک بہت بڑا کام انتخاب خلافت کے وقت امت مسلمہ کو اتفاق و اتحاد کی لڑی میں پرونا ہے

حضرت ابو بکر صدیقؓ کو خلافت کے بعد در پیش مشکلات کا اجمالی تذکرہ

خلاصہ خطبہ جمعہ سید ناصر المولین حضرت مرزا مسروح احمد خلیفۃ المسیح الخامس ایدہ اللہ تعالیٰ بنصرہ العزیز فرمودہ 11 / مارچ 2022ء، مقام مسجد مبارک، اسلام آباد، ملکوہ (یوکے)

أَشَهَدُ أَنَّ لَلَّا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشَهَدُ أَنَّ مُحَمَّدًا عَبْدُهُ وَرَسُولُهُ أَمَّا بَعْدُ فَأَعُوذُ بِاللَّهِ مِنَ الشَّيْطَنِ الرَّجِيمِ . بِسْمِ اللَّهِ الرَّحْمَنِ الرَّحِيمِ . الْحَمْدُ لِلَّهِ رَبِّ الْعَالَمِينَ . الرَّحْمَنُ الرَّجِيمُ . مَلِكُ يَوْمِ الدِّينِ إِيَّاكَ نَعْبُدُ وَإِيَّاكَ نَسْتَعِينُ . إِهْدِنَا الصِّرَاطَ الْمُسْتَقِيمَ . صِرَاطَ الَّذِينَ أَنْعَمْتَ عَلَيْهِمْ . غَيْرِ الْمَغْضُوبِ عَلَيْهِمْ وَلَا الضَّالِّينَ .

تشہد، تعود اور سورۃ الفاتحہ کی تلاوت کے بعد حضور انور ایدہ اللہ تعالیٰ بنصرہ العزیز نے فرمایا:

حضرت ابو بکرؓ کو خلافت کے بعد جن مشکلات کا سامنا کرنا پڑا ان کا ذکر ہو رہا تھا۔ ان میں سے پہلی مشکل جوابیان کی گئی تھی وہ آنحضرت ﷺ کی وفات کا غم تھا۔ یہ پہلا نازک اور ہولناک مرحلہ تھا جب سارے صحابہ مارے غم کے دیوانے ہو رہے تھے۔ حضرت عمرؓ تو توارے کر کھڑے ہو گئے تھے کہ اگر کسی نے کہا کہ محمد ﷺ وفات پا گئے ہیں تو میں اس کا سر تن سے جدا کر دوں گا۔ اس وقت حضرت ابو بکرؓ نے فرمایا کہ جو شخص محمد رسول اللہ ﷺ کی عبادت کرتا تھا وہ سن لے کہ محمد فوت ہو چکے ہیں اور جو کوئی اللہ تعالیٰ سے محبت کرتا ہے وہ خوش ہو جائے کہ اللہ تعالیٰ زندہ ہے اور کبھی فوت نہیں ہو گا۔ باوجود اس بے انتہا محبت کے جو آپؓ کو حضور ﷺ سے تھی آپؓ نے توحید ہی کا درس دیا۔ کمال ہمت اور حکمت سے صحابہ کی ڈھارس بندھائی۔ حضرت اقدس مسیح موعودؑ فرماتے ہیں کہ وہ خیالات جو آنحضرت ﷺ کی زندگی کے بارے میں بعض صحابہ کے دل میں پیدا ہو گئے تھے (حضرت ابو بکرؓ نے) ایک عام جلسے میں قرآن شریف کی آیت کا حوالہ دے کر ان تمام خیالات کو ڈور کر دیا۔

دوسرے بڑا کام جو آپؓ نے انجام دیا وہ انتخاب خلافت کے وقت امت مسلمہ کو اتفاق و اتحاد کی لڑی میں پرونا ہے۔ نبی اکرم ﷺ کی وفات سے جو دوسرا بڑا خدشہ پیدا ہوا وہ سقیفہ بنو ساعدہ میں انصار کا اجتماع تھا۔ انصار کسی طور سے بھی مہاجرین میں سے خلیفہ تسلیم کرنے کو تیار نہ تھے۔ اس نازک موقع پر اللہ تعالیٰ نے حضرت ابو بکرؓ کی زبان میں وہ تاثیر پیدا کی کہ انتشار و اختلاف محبت و اتحاد میں بدل گیا۔

تیسرا بڑا معاملہ جسے آپ نے فوری سنبھالا وہ اسامہؓ کے لشکر کی روانگی کا معاملہ تھا۔ یہ لشکر شام کی سرحد پر رومیوں سے لڑائی کے لیے رسول اللہ صَلَّی اللہُ عَلَیْہِ وَاٰلَہٖ وَسَلَّمَ نے تیار کیا تھا۔ اس لشکر کی قیادت حضرت اسامہؓ کے سپرد فرماتے ہوئے حضور صَلَّی اللہُ عَلَیْہِ وَاٰلَہٖ وَسَلَّمَ نے حضرت اسامہؓ کو تفصیلی ہدایات بھی دی تھیں۔ اسی طرح آپ نے اپنے دست مبارک سے ایک جھنڈا بھی باندھا تھا۔ اس لشکر میں حضرت ابو بکرؓ و عمرؓ سمیت اکابر صحابہ شامل تھے۔ جب کچھ لوگوں نے اس طور سے بتیں کیس کہ یہ لٹکا اکابر مہاجرین صحابہ پر امیر بنایا جا رہا ہے تو رسول اللہ صَلَّی اللہُ عَلَیْہِ وَاٰلَہٖ وَسَلَّمَ سخت ناراض ہوئے۔ حضرت اسامہؓ لشکر لے کر روانہ ہوئے تو حضور صَلَّی اللہُ عَلَیْہِ وَاٰلَہٖ وَسَلَّمَ اپنی آخری بیماری میں مبتلا تھے۔ حضور اکرم صَلَّی اللہُ عَلَیْہِ وَاٰلَہٖ وَسَلَّمَ کی وفات پر یہ لشکر جرف یا ذی خشب مقام سے واپس مدینہ آگیا۔ جب حضرت ابو بکرؓ کی بیعت کر لی گئی تو آپ نے حکم دیا کہ اسامہؓ کی مهم پایہ تتمیل کو پہنچے گی۔ اسامہؓ کے لشکر میں سے کوئی شخص مدینہ میں باقی نہ رہے۔ اس لشکر کی تعداد تین ہزار بیان کی جاتی ہے اور ایک دوسری روایت میں سات سو کی تعداد کا بھی ذکر ملتا ہے۔ حضور صَلَّی اللہُ عَلَیْہِ وَاٰلَہٖ وَسَلَّمَ کی وفات پر جہاں عرب قبائل میں فتنہ ارتاد پھیل رہا تھا وہیں یہود و نصاریٰ بھی اپنی گرد نیں اٹھا کر دیکھ رہے تھے۔ ان حالات میں حضرت ابو بکرؓ کو اس لشکر کی روانگی روک لینے کا مشورہ دیا گیا۔ حضرت ابو بکرؓ نے خدا کی قسم کھا کر فرمایا کہ اگر مجھے یقین ہو کہ درندے مجھے نوج کھائیں گے تو بھی میں اسامہؓ کے لشکر کے متعلق رسول اللہ صَلَّی اللہُ عَلَیْہِ وَاٰلَہٖ وَسَلَّمَ کے جاری فیصلے کو نافذ کر کے رہوں گا۔

حضرت مصلح موعودؒ لشکر اسامہ کی روانگی کے پس منظر میں فرماتے ہیں کہ حضرت ابو بکرؓ نے فرمایا کہ تم یہ چاہتے ہو کہ رسول کریم صَلَّی اللہُ عَلَیْہِ وَاٰلَہٖ وَسَلَّمَ کی وفات کے بعد ابو قحافہ کا بیٹا سب سے پہلا کام یہ کرے کہ جس لشکر کو رسول کریم صَلَّی اللہُ عَلَیْہِ وَاٰلَہٖ وَسَلَّمَ نے روانہ کرنے کا حکم دیا تھا اسے روک لے؟ خدا کی قسم! اگر دشمن کی فوجیں مدینہ میں گھس آئیں اور کتنے مسلمان عورتوں کی لاشیں گھسیت پھریں تب بھی میں اس لشکر کو نہیں روکوں گا... یہ جرأت اور دلیری حضرت ابو بکرؓ میں اسی وجہ سے پیدا ہوئی کہ خدا نے فرمایا ہے کہ مُحَمَّدٌ رَسُولُ اللَّهِ وَالَّذِينَ مَعَهُ أَشِدَّ أَعْلَى الْكُفَّارِ۔ جس طرح بھلی کے ساتھ معمولی تار بھی مل جائے تو اس میں عظیم الشان طاقت پیدا ہو جاتی ہے اسی طرح محمد رسول اللہ صَلَّی اللہُ عَلَیْہِ وَاٰلَہٖ وَسَلَّمَ کے تعلق کے نتیجے میں آپ کے ماننے والے بھی أَشِدَّ أَعْلَى الْكُفَّارِ کے مصدق بن گئے۔

حضرت اقدس مسیح موعودؒ جیش اسامہ کی روانگی کی بابت 'سر الحلفاء' میں فرماتے ہیں کہ جب رسول اللہ صَلَّی اللہُ عَلَیْہِ وَاٰلَہٖ وَسَلَّمَ کا وصال ہوا اور یہ خبر مکہ اور وہاں کے گورنر عتاب بن اسید کو پہنچی تو عتاب چھپ گیا اور مکہ لرز اٹھا۔ قریب تھا کہ اس کے باشندے مرتد ہو جاتے۔

ایسے حالات میں لوگوں نے حضرت عمرؓ سے درخواست کی کہ وہ حضرت ابو بکرؓ کو لشکر اسامہ کی روانگی سے روک لیں یا اگر لشکر روانہ کریں تو اسامہ سے بڑی عمر کے کسی شخص کو امیر مقرر فرمائیں۔ حضرت عمرؓ نے جب یہ بات حضرت

ابو بکرؓ سے کہی تو آپؐ نے عمرؓ کی داڑھی کو پکڑا اور کہا کہ اے ابنِ خطاب! تیری ماں تجھے کھوئے رسول اللہ ﷺ نے اسے امیر مقرر کیا ہے اور تم مجھے کہتے ہو کہ میں اسے امارت سے ہٹا دوں۔

اس لشکر کی روانگی کا منظر بھی بہت حیرت انگیز تھا۔ اس وقت حضرت اسامہ سوار تھے جبکہ حضرت ابو بکرؓ پیدل چل رہے تھے۔ حضرت ابو بکرؓ نے حضرت اسامہ سے کہا کہ اگر آپ مناسب سمجھیں تو حضرت عمرؓ کو میرے کاموں میں معاونت کے لیے چھوڑ دیں، حضرت اسامہ نے اجازت دے دی۔ اس کے بعد حضرت عمرؓ جب بھی حضرت اسامہ سے ملتے تو کہتے ﷺ ملے تو کہتے ﷺ

حضرت ابو بکرؓ نے لشکرِ اسامہ کی روانگی کے وقت خطاب کرتے ہوئے فرمایا کہ میں تمہیں دس باتوں کی نصیحت کرتا ہوں: تم خیانت نہ کرنا، مال غنیمت سے چوری نہ کرنا، بد عہدی نہ کرنا، مثلہ نہ کرنا، کسی چھوٹے بچے، بوڑھے اور عورت کو قتل نہ کرنا، کسی پھل دار درخت کو نہ کاٹنا، کسی بکری، گائے اور اونٹ کو کھانے کے سوا ذنکر نہ کرنا، گرجوں کے لیے وقف را ہبou کو چھوڑ دینا، اگر کوئی تمہیں کچھ کھانے کے لیے پیش کرے تو بسم اللہ پڑھ کر کھالیں۔ ایسے لوگ جو درمیان سے اپنے بال صاف کیے ہوں اور چاروں طرف پیوں کے رنگ میں بال ہوں انہیں مت چھوڑنا۔  
یہ لوگ مسلمانوں کے خلاف جنگ پر اسانے والے اور جنگ میں شریک ہونے والے لوگ تھے۔

حضرت ابو بکرؓ نے حضرت اسامہ سے فرمایا کہ رسول اللہ ﷺ نے جو تمہیں کرنے کا حکم دیا تھا وہ سب ضرور کرنا۔ یہ لشکر ربع الاول کے آخر میں روانہ ہوا اور بیس راتوں کے سفر کے بعد اہل اُبُنی پر اچانک حملہ کر کے ان سے گذشتہ مظالم کا بدلہ لینے میں کامیاب رہا۔ بہت ساماں غنیمت حاصل کر کے جب حضرت اسامہؓ واپس مدینے پہنچے تو حضرت ابو بکرؓ مہاجرین اور اہل مدینہ کے ساتھ ان سے ملنے کے لیے باہر نکلے۔

لشکرِ اسامہ کی روانگی کے بہت سے دور رس اثرات ظاہر ہوئے۔ تمام لوگوں نے جان لیا کہ خلیفہ کافیصلہ کتنا بر وقت اور مفید تھا اور وہ جان گئے کہ حضرت ابو بکرؓ بہت ہی عمیق نظر اور فہم و فراست کے حامل تھے۔ قبائل عرب پر مسلمانوں کی دھاک بیٹھ گئی۔ عرب کی سرحدوں پر نظریں لگائے غیر ملکیوں پر مسلمانوں کا رعب طاری ہو گیا۔ مشہور برطانوی مستشرق سر تھامس واکر آرنلڈ لکھتا ہے کہ یہ ان شان دار مہماں میں سے پہلی مهم تھی جس کے ذریعے مسلمان شام، ایران اور شمالی افریقہ پر قابض ہوئے اور قدیم فارسی سلطنت کو ختم کیا اور رومی سلطنت کے پنجے سے اس کے بہترین صوبوں کو آزاد کرالیا۔

ایک چیلنج جو حضرت ابو بکرؓ کو پیش آیا وہ مانعین اور منکرین زکوٰۃ کا فتنہ تھا۔ ارتداد کی مختلف شکلوں میں ایک شکل یہ تھی کہ لوگ اسلام پر تو قائم رہے لیکن زکوٰۃ کی فرضیت اور اسے خلیفہ کو دینے کے وجوب سے انکار کیا۔ کبار صحابہ

سے مشورے کے بعد حضرت ابو بکرؓ نے فرمایا کہ واللہ! اگر منکرین زکوٰۃ ایک رسیٰ دینے سے بھی انکار کریں گے جسے وہ حضور ﷺ کے زمانے میں ادا کیا کرتے تھے تو بھی میں ان سے جنگ کروں گا۔

منکرین زکوٰۃ کے رویے، ان کے ساتھ جنگ اور اس کے نتائج کا ذکر آئندہ بیان کرنے کا ارشاد فرمانے کے بعد حضور انور ایڈہ اللہ تعالیٰ بنصرہ العزیز نے فرمایا: آج پھر میں دنیا کے موجودہ حالات کے متعلق دعا کا کہنا چاہتا ہوں۔ خداونوں طرف کی حکومتوں کو عقل دے اور یہ لوگ انسانیت کا خون کرنے سے باز آ جائیں۔ مسلمانوں کو بھی اس جنگ سے سبق سیکھنا چاہیے کہ کس طرح یہ لوگ ایک ہو گئے ہیں۔ لیکن مسلمان باوجود ایک کلمہ پڑھنے کے کبھی ایک نہیں ہوتے۔ ایک ملک تباہ کیا عراق تباہ کروایا سیریاتباہ کروایا یمن کی تباہی ہو رہی ہے اور غیروں سے کرواتے ہیں اور خود بھی کر رہے ہیں، بجائے اس کے کہ ایک ہوں۔ کم از کم مسلمان یہ اکائی کاہی سبق ان سے سیکھ لیں۔ اللہ تعالیٰ مسلم قوم پر بھی رحم کرے مسلمانوں پر بھی رحم کرے امت مسلمہ پر رحم کرے اور یہ اسی صورت میں ہو سکتا ہے جب یہ لوگ زمانے کے امام کو مانے والے بھی ہوں اور جو اسی مقصد کے لئے اللہ تعالیٰ نے اس زمانے میں بھیجا ہے۔ اللہ تعالیٰ عقل اور سمجھ دے اور ساتھ ہی جہاں یہ اپنی حالتیں درست کرنے والے ہوں وہاں دنیا کے لئے دعا بھی کریں اور اپنے وسائل اور ذرائع استعمال کر کے دنیا کو جنگوں سے روکنے والے بھی ہوں نہ کہ خود جنگوں میں شامل ہونے والے۔

خطبے کے آخر میں حضور انور نے محترمہ سیدہ قیصرہ ظفر اقبال ہاشمی صاحبہ الہیہ ظفر اقبال ہاشمی صاحب لاہور کا ذکر خیر اور نمازِ جنازہ غائب پڑھانے کا اعلان فرمایا۔ مر حومہ حضرت مسیح موعود علیہ السلام کے صحابی حضرت سید محمد علی بخاری صاحب کی پوتی تھیں۔ مر حومہ جماعتی خدمات بجالانے والی، صوم و صلوٰۃ کی پابند، دعا گو، مہمان نواز، بڑی صابرہ شاکرہ خاتون تھیں۔ پسمند گان میں خاوند کے علاوہ پانچ بیٹیے اور ایک بیٹی شامل ہیں۔ مر حومہ کے ایک بیٹے محمود اقبال ہاشمی صاحب یکمپ جیل لاہور میں اسی راہِ مولیٰ ہیں۔ ان کو جیل سے نکلنے کی اجازت تو نہیں ملی لیکن بہر حال یہ نرمی کا سلوک کیا انتظامیہ نے کہ والدہ کی میت کو جیل لے جا کر انہیں والدہ کا آخری دیدار کروادیا۔ اللہ تعالیٰ ان کی بھی رہائی کے بھی جلد سامان فرمائے۔ آمین۔ حضور انور نے مر حومہ کی مغفرت اور بلندی درجات کے لیے دعا کی۔

الْحَمْدُ لِلّٰهِ إِلَّا الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهُ اللّٰهُ فَلَا مُضِلَّ لَهُ وَمَنْ يُضْلِلُهُ فَلَا هَادِي لَهُ وَنَشَهُدُ أَنْ لَا إِلَهَ إِلَّا اللّٰهُ وَنَشَهُدُ أَنَّ مُحَمَّداً عَبْدُهُ وَرَسُولُهُ، عِبَادَ اللّٰهِ رَحْمَنُّهُ رَحِيمُّهُ إِنَّ اللّٰهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَا عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ أَذْكُرُوا اللّٰهَ يَذْكُرُكُمْ وَأَذْعُونَهُ يَسْتَجِبُ لَكُمْ وَلَذِكْرُ اللّٰهِ أَكْبَرُ